

لے
بے
کو

عالم خوند میری

انسانی تقدیر اور وقت

اقبال کی نظریں

مشرق کے مفکروں اور شاعروں میں اقبال "شاید پسلا شخص" ہے جس نے انسانی تقدیر اور وقت کے ربط کو اپنی فکر اور شاعری میں مرکزی اہمیت عطا کی۔ یوں تو انسان کی تقدیر کا مسئلہ ہیشہ سے مشرق کے فلسفیوں، اہل نظر صوفیوں اور فکر پسند شاعروں کا مرکز توجہ رہا ہے، لیکن مشرق کی عام روایت یہ رہی کہ انسانی تقدیر کو وقت اور تاریخ سے اس حد تک ماوراء تصور کیا جائے کہ جیسے تاریخ اور وقت کی پرچھائیں انسانی تقدیر پر پڑتی ہی نہیں۔ مشرق کی اس روایت میں اہمیت اس بات کو حاصل رہی کہ انسانی شخصیت کو ازال اور ابد کے قطبین سے مربوط کیا جائے اور ان قطبین کے درمیانی حصے کو جو وقت اور تاریخ کا میدان ہے، انسانی ماہیت کے نقطہ نظر سے یا تو بے معنی اور لغو قرار دیا جائے یا پھر اس حصے کو قانونی اور سیاسی اصولوں (اسلامی روایت میں شریعت کا روایتی مفہوم اور ہندو روایت میں دھرم کا جابرانہ تصور) کا نتائج بنا دیا جائے۔ اس روایت کا ایک نتیجہ یہ ہوا کہ انسانی شخصیت کے افتقی اور عمودی ابعاد میں با معنی ربط قائم نہ ہو سکا۔ مشرقی فکر میں اقبال کی معنویت اور عصریت کا راز یہی ہے کہ اس نے

انسانی وجود کے ان دونوں ابعاد کے تضاد کو دور کرنے کی کوشش کی اور تقدیر (Destiny) اور وقت کے ربط کو اس انداز سے پیش کیا کہ انسانی شخصیت جر سے محفوظ رہے اور تخلیقی آزادی کے جو ہر سے استفادہ کرنے کے موقف میں رہے کیونکہ تقدیر اور وقت (تاریخ) کو مربوط کرنے میں جبریت کا خطرہ فکر کو بھیشہ درپیش رہتا ہے۔ یہ بھی اقبال کا ایک اہم فکری اور تخلیل کارنامہ ہے کہ اس نے نہ صرف اس خطرے کو محسوس کیا بلکہ اس میں گھر جانے سے محفوظ رہا۔

اقبال کو اس امر کا امتیاز حاصل ہے کہ وہ نہ صرف ایسے اعلیٰ تر شعری کشف (Vision) کا حامل تھا جس کی بناء پر وہ حقیقت کو منطقی امتیازات سے ماوراء دیکھ سکتا ہے۔ (اس طرح نہیں کہ زیست کی سطح پر بھی یہ امتیازات بے معنی بن جائیں) بلکہ اس کی فکر میں یہ ملاحتیت بھی تھی کہ وہ حقیقت کے اس کشفی مشاہدے کو اپنا موضوع بنائے۔ اس طرح اس کے اظہار میں بیان اور تعبیر دونوں ہم آہنگ ہو جاتے ہیں۔ ایسا نہیں ہوا کہ ایک فلسفی کی حیثیت سے اقبال نے وقت کی معنویت کو محسوس کیا بلکہ شاعر نے فلسفی کو وقت اور تغیر کا رمز آشنا بنایا اور یہی شاعرانہ کشف اقبال کو مشرق کی شعری روایت میں ایک منفرد مقام عطا کرتا ہے۔

یہ عقیدہ کہ وقت غیر حقیقی ہے اور تاریخ بے معنی، مشرق فکر کا ایک پیش مفروضہ رہا ہے۔ بالطفی اور سری روایت، جس نے اردو اور فارسی کے بیشتر شاعروں کو متاثر کیا، اس عقیدے کو اعتماد عطا کرتی رہی اور جیسا کہ مک نگارت (Mc Taggart) نے اشارہ کیا ہے،⁽¹⁾ سریت (Mysticism) بھیشہ وقت کی حقیقت کے تصور سے رو گردان رہی۔ یہ بات ایرانی اور ہند اسلامی روایت اور خصوصاً شاعرانہ روایت پر بڑی حد تک صادق آتی ہے۔ ہندوستانی تھوف میں، شاید ہندی سریت کے زیر اثر جس کا ایک حرک تصور وقت سے

فرار رہا ہے، وقت سے بے نیازی کا احساس نمایاں تر رہا۔ ہندی فکر عام طور پر غیر تاریخی رہی ہے۔ ہند کی فلسفیانہ اور فن کارانہ روایت میں تاریخی وقت عام طور پر نظر انداز کیا جاتا رہا۔ وقت کا دوری تصور، جو مشرق کے شعور وقت کا غالب رجحان رہا ہے، زمانے میں انسانی ترقی کے تصور کو قبول نہیں کر سکتا، اور نہ ہی یہ تصور نمو کے رجحان سے ہم آہنگ ہو سکتا ہے۔ وقت سے روگردانی کا یہ رویہ اگر ایک طرف اس جذبے کو حقارت کی نظر سے دیکھتا ہے کہ انسان اس زمین پر اپنی تنگیل کے اسباب فراہم کرے تو دوسری طرف نجات کو ایک طرح کے عدم یا انسانی شخصیت کی کامل نفی اور فنا کے مراد فرار دیتا ہے۔ فارسی کی کلاسیک شاعری کا مردانا جو ایک اعتبار سے اس اجتماعی لاشعور کا ایک آرکی نائپ ہے، وقت سے فرار میں ایک نوع کا روحانی سرور محسوس کرتا ہے اور ”ے و بادہ“ وقت سے فرار کی خوبصورت علامت بن جاتی ہیں۔ صرف حافظ کی شاعری میں زندگی سے تھکن کے احساس کے باوصاف وہ عظیم شعری لمحہ رونما ہوتا ہے جو اس کی پر کیف جمالیاتی سپردگی کے رویے کا نتیجہ ہے اور یہی جمالیاتی سپردگی، حافظ کو دوسرے صوفی شعرا سے ممتاز کرتی ہے۔ یہاں فنا کی بجائے روحانی سرور اور جمالیاتی کیف کی فضابے پناہ انداز میں فن کارانہ شعور پر چھا جاتی ہے۔

حافظ کی اس جمالیاتی سپردگی اور دوسرے صوفی شعرا کے نفی ذات کے جذبے کے درمیان ہمیں ایک اور لمحہ نظر آتا ہے جس کو ہم دفور کے لمحے سے تعمیر کر سکتے ہیں (اور جو یونانی (Dionisian) محرک کے قریب ہے) دفور کا یہی لمحہ روی کی شاعری کا مستقل وصف بن جاتا ہے جو ایک بے تاب آرزو اور شوق فراواں کا روپ اختیار کر لیتا ہے۔ اس بے تاب آرزو کا کمال یہ ہے کہ وہ وجود اور حیات کے ازلی سرچشمے سے انفرادی زیست کو قریب تر کر لے۔ یہاں دصل، فنا نہیں بلکہ بقائے دوام ہے۔ کمال کا یہی لمحہ انسان کا مثالی مستقبل نہ ہے اور یہی انسان کی اصلی تقدیر۔ تمنا کے اس لمحہ میں یقیناً حادثات کی اس

دنیا سے فرار کا جذبہ پہنچ رہتا ہے لیکن یہ فرار ایک بے رحم وقت کے تباہ کن سیلاں سے گھبرائی روح کا فرار نہیں ہے بلکہ یہ ایک روحانی سفر ہے جس کے طے کرنے کے لیے انسان کو اپنی تمام روحانی اور فطری توانائی کو اکٹھا کرنا ہوتا ہے۔ یہ وہ سفر ہے جس کے لیے انسان میثاقِ ازل کے لمحے پابند ہوا تھا۔ یہ جذبہ، انسانی روح کو تھکاتا نہیں بلکہ دیقیقوں اور ساعتوں کی ست رفتار دنیا سے اس کو دل گرفتہ کر دیتا ہے۔ رویٰ کے اس شعر میں۔

زیں ہمراں ست عناصر دلم گرفت

شیر خدا و رسم دستامن آرزوست

آرزو کا لفظ، ایک ایسے مستقبل کی جانب اشارہ کرتا ہے جو حال کے لمحے سے اور عام انسانی ماضی سے کیسر مختلف ہے۔ اس نوع کے تجربے میں وقت، ایک معنویت اور اہمیت اختیار کر لیتا ہے اور ایسا صوفی اس تجربے سے دوچار ہوتا ہے جس میں اُسی ایلیٹ کے الفاظ میں وقت پر وقت کے دیلے سے کامرانی حاصل ہوئی ہے۔ اس تجربے میں عشق کا حرکی اصول خضر راہ بنتا ہے؛ جس کی رہنمائی میں روح کا عمل کیمیا و قوع پذیر ہوتا ہے۔ سالک اپنے آپ کو ایک ایسے روحانی عالم میں سفر کرنا پاتا ہے جو ہندی عارف کے سفر سے مختلف ہے جیساں ”فلکی مراقبہ“ سفر کی منزل ہے۔ براون (2) کے الفاظ میں اسی منزل پر تصنوف کا جذباتی کروار جو ہندی فلسفیوں کی بارد اور بے سوز دنیا سے مختلف ہے، نمایاں ہو جاتا ہے لیکن اس جذباتی حرارت اور وفور شوق کی گونج ہمیں اردو کی صوفیانہ شاعری میں یا تو سنائی نہیں دیتی یا پھر یہ ایک ایسا استثنائی لمحہ ہے جو توجہ کو شدت کے ساتھ مائل نہیں کرتا۔ رویٰ اور عطار کی حرارت اور شوق بے پایاں کے برعکس ہمیں، یہاں وہ فنا نظر آتی ہے جو افرادگی اور تھکن کی مراد ف ہے۔ خود شعر ذریعہ نجات بن جاتا ہے اور دوسرے تمام روحانی عناصر، علامتی قدر اختیار کر لیتے ہیں۔ زندگی کی رائیگانی

اور بے ثباتی کے تصور شاعری کا غالب محرك بن جاتے ہیں اور یہ عالم کائنات ایک ایسے مسافر خانے کی صورت میں نمودار ہوتا ہے جہاں ساکھ کو صرف ایک رات کے لیے مقام کرنا ہے۔

یہ بات یقیناً صحیح ہے کہ زندگی کی بے ثباتی اور رائیگانی کا خیال مذہبی شعور کا ایک لازمی عضر ہے لیکن یہاں جس امرکی جانب اشارہ کیا جا رہا ہے یہ ہے کہ جس انداز سے ہند اسلامی فارسی اور اردو شاعری میں اس خیال کو پیش کیا گیا ہے، وہ ایک گھرے اور با معنی مذہبی شعور سے عاری نظر آتا ہے۔ اس کے برخلاف یہ تصور اس پیغمبرانہ جذبے کی نفی کرتا ہے جو تمام انبیا کا غالب محرك تھا اور جس کا مقصد پورے انسانی موقف کو تبدیل کرنا تھا جس میں انسان کا ارضی موقف بھی شامل تھا۔ ان تصوف مائل شاعروں کی نیت کتنی ہی عظیم کیوں نہ رہی ہو، ان کی فنی تخلیق نے جو فضا فراہم کی وہ تغیر اور تبدیلی کے پیغمبرانہ جذبے کی بھر حال نقیض رہی۔ حافظ کی شاعری کا یہ لمحہ۔

حدیث مطرب و مے گو د راز دہر کمتر جو

کے نکشود و نکشاید، حکمت این معہ را

اردو کی تصوف مائل شاعری کا غالب رجحان بن گیا۔ یہاں یہ بات یاد رکھنے کے قابل ہے کہ کم از کم حافظ کے شاعرانہ جذبے میں زیست کی تشویش اور بتود کے عناصر شامل تھے۔ لیکن دور انحطاط کے اردو شاعروں میں رسمی عصر اس حد تک غالب ہو جاتا ہے کہ نتیجہ صرف ایک روحانی ٹلسٹ کے طور پر ظاہر ہوتا ہے۔ ہند اسلامی شعری روایت میں غالب شاید پہلا شاعر ہے جس کی شاعری میں ایک واضح فکری رویے کے ساتھ ہمیں تمنائی اور مستقبل عناصر نمیاں ہوتے نظر آتے ہیں۔ (3) یہ بات متنی خیز ہے کہ اقبال نے اپنی ایک ابتدائی نظم میں غالب کو گوئے کا ہم نوا قرار دیا تھا۔ یقیناً ان دونوں میں ایک روحانی رشتہ ہے اگر ”سمی بے قرار“ گوئے کے پاس بذات خود ایک قدر ہے تو

سے لاحاصل غالب کے لیے سامان لذت ہے۔ یہ تمثیل ایک علامتی قدر کی حامل ہے۔ اقبال اپنے اولین دور ہی میں یورپ کے ارادی فلسفیانہ رویے سے متاثر تھا جس کی بہترین مثالیں اس نے گوئے اور نظریہ کے ادبیات میں حاصل کیں لیکن ایک مستند شاعر کی حیثیت سے اس کے لیے یہ بھی ضروری تھا کہ وہ اس رویے کا سراغ خود اپنی روایت میں پانے کی کوشش کرے اور اسی جستجو میں اس نے رومی اور غالب کی دریافت کی۔ ان شاعروں کے جس عصر نے اسے آسایا وہ ان کا کبھی مخفی اور کبھی ظاہر (Faustian Promithius) رہجان تھا۔ مشرق میں جس کا پروجوش نغمہ خواہ وہ خود بننے والا تھا۔

اسی ”فاوستی روح“ کا ایک نمایاں رہجان وقت اور انسانی تقدیر سے جذباتی والیگی ہے اور یہ عقیدہ کہ وقت، تبدیلی اور تغیر کا حامل ہے اور انسانی تقدیر نہ صرف تبدیلی کی صلاحیت رکھتی ہے بلکہ انسانی شخصیت خود تقدیر ساز ہے، گوئے نے ایک معنی خیز اعلان کیا تھا کہ وقت اس کا میدان ہے (Time is his field) اور اقبال نے محسوس کیا کہ وقت اس کے لیے موت اور زیست کا مسئلہ ہے۔ وقت کے ساتھ اس کے لگاؤ میں اقبال کا محرك صرف مذہبی یا صوفیانہ نہیں ہے بلکہ اس کے محركات زیادہ گرے ہیں اور وہ انسانی وجود اور تقدیر سے وابستہ ہیں۔ اس کے ذہن کا ایک اہم سوال انسان کے وجودی منصب (Ontological Vocation) سے متعلق ہے اور اقبال کا جواب یہ ہے کہ انسانی وجود، اپنے پورے موقف میں تغیریات تبدیلی کا جویا ہے۔ انسان نہ صرف خود اپنی تقدیر کا خالق ہے بلکہ اسی تحقیقی عمل کے دوران اپنی انسانی ماہیت کا تحقیق کرتا ہے۔ انسانی ماہیت اس کی نظر میں، صرف عمل نہیں ہے بلکہ انقلابی اور تغیری عمل ہے۔ وہ صوفیانہ وجود اپنی تجربے کی قدر و قیمت کا تعین بھی اسی معیار سے کرتا ہے کہ یہ تجربہ کہاں تک انسانی موقف میں انقلابی تبدیلی کا محرك بنتا ہے۔ یوں تو انبیاء اور اولیاء دونوں وجود اپنی تجربے کے سرور

سے سرشار ہوتے ہیں لیکن جہاں اول الذکر صرف اپنی نفسی حالت میں انقلاب پا کرتے ہیں، وہیں آخر الذکر اپنی اس منقلب نفسی کیفیت کو مجموعی انسانی موقف اور تاریخ میں تبدیلی کے لیے استعمال کرتے ہیں اور اسی لیے اقبال کی نظر میں پیغمبرانہ تجربہ زیادہ اہمیت کا حامل ہے۔ جہاں تک ولی کا تعلق ہے، اس وحدانی تجربے کا اثر یہ ہے کہ اس کا وجود گم ہو جاتا ہے یا وہ اپنے وجود کو غالب کے لفظوں میں گم کیا ہوا پاتا ہے لیکن پیغمبر تبدیلی اور تغیر کا سبب بنتا اور تحریب اور تخلیق کے عمل کا حامل بن جاتا ہے۔ یہاں یہ بات قابل ذکر ہے کہ پیغمبرانہ مشاہ کے لیے اقبال کا جذبہ اس کے احیاء پسندانہ رجمان کا عکاس نہیں ہے بلکہ یہ اس امر کا مظہر ہے کہ اقبال وقت کو اور اس کے عمل کو صوفی کی سکون پرور ابدیت پر ترجیح دیتا ہے۔ وہ تکوین اور تغیر کے عمل میں حقیقت کی تلاش کرتا ہے اور حقیقت کی تلاش غیر تبدیلی پذیر وجود میں نہیں کرتا۔ وہ روایتی سکوت پرور ذہن کے برخلاف سی مسلسل کے وجود کے مفہوم کا حامل قرار دیتا ہے اور سب سے بڑھ کر جدید تر کی تلاش میں تاریخ کے ہنگامہ خیز بہاؤ میں کوڈ پڑنے کو ترجیح دیتا ہے جسے وہ شاعرانہ زبان میں عشق کی جست کے نام سے یاد کرتا ہے۔ اسی نقطہ نظر سے اقبال مشرق میں جدیدیت (Modernity) اور عصریت کی آواز بن جاتا ہے۔

جدیدیت (4) کے چند اہم عناصر، وقت کے اصول کی اہمیت، تبدیلی اور تغیر کی وجودی قدر و قیمت اور ابدیت کے بے زبان اصول کے مقابلے میں تاریخ کے معنویت پر مشتمل ہیں اور ظاہر ہے کہ ایک گرسے تاریخی شور کے بغیر "وقت" ایک بے سمت بہاؤ اور دوران (Duration) ایک بے متن عمل بن جاتا ہے جہاں تک "وقت" کی معنویت اور اہمیت کے رجمان کا تعلق ہے، اس بات میں کسی قسم کے اختلاف کی گنجائش نہیں کہ یہاں اقبال برگسوں سے بے انتہا متاثر ہے لیکن اقبال کی وابستگی صرف "وقت" کے اصول سے نہیں

ہے بلکہ وہ تازیجی عمل سے بھی مساوی حد تک دل بٹگی رکھتا ہے اور یہیں اقبال اور برگسوں کے راستے جدا ہو جاتے ہیں اور اقبال یورپ کی جرمن روایت سے قریب تر ہو جاتا ہے۔ جہاں تک وقت کی ماہیت کا تعلق ہے اقبال برگسوں سے متفق ہے کہ زمان اصلی دوران ہے اور عرف عام کا وقت اس دوران کی تجدید ہے۔ اقبال اور برگسوں دونوں اس امر پر متفق ہیں کہ ہم جسے وقت کا نام دیتے ہیں اس کی تشكیل میں مکان کا اصول بڑی حد تک کار فما رہتا ہے۔ یہاں وایس ہیڈ بھی مجموعی طور پر برگسوں سے متفق ہے لیکن برگسوں اور اقبال کا گمراہی مطالعہ اس امر کو واضح کرتا ہے کہ ان دونوں میں بعض اہم اختلافات ہیں۔ ایک حیاتیاتی مفکر کی طرح برگسوں، تکوین کے عمل میں اس لیے دلچسپی رکھتا ہے کہ اس عمل کے دوران "جدید" ابھرتا ہے اور اسی لیے وہ اس بات پر مصر ہے کہ مستقبل کے دروازے ہیشہ کھلے رہتے ہیں۔ نظریاتی سطح پر برگسوں کا وقت کے بارے میں نقط نظر آزادی کو جبر کے حملے سے بمحفوظ رکھتا ہے لیکن وقت کی مجموعی معنویت کی مکمل تصویر پیش نہیں کرتا۔

وقت پر سنجیدگی سے غور کرنے کا مطلب یہ ہے کہ ہم وقت کے تمام پہلوؤں پر سنجیدگی سے غور کریں۔ "وقت" کے تین اہم معنی خیز رخ ہیں۔ تکوین، دوران اور دوام (جس کی وسیع تر صورت ابدیت ہے) اور یہی تین رخ وقت کے تین ادوار، حال، ماضی اور مستقبل کو معانی عطا کرتے ہیں۔ اگر وقت محض تکوین ہے تو پھر ماضی بے معنی بن جاتا ہے۔ یہ صرف وقت باعتبار دوران کا نتیجہ ہے کہ گزرا ہوا وقت "گزرتے ہوئے وقت" سے مربوط ہوتا ہے لیکن اگر وقت صرف دوران ہے تو پھر ماضی اور مستقبل کے امتیازات اپنا مفہوم کھو دیتے ہیں۔ یہ "دوام" کا نتیجہ ہے کہ مستقبل اور ماضی اپنی انفرادیت برقرار رکھتے ہیں۔ جب ہم "دوام" کو ابدیت کے مفہوم میں دیکھتے ہیں تو وقت بحیثیت دوران بے پناہ امکانات کا حامل نظر آتا ہے، اسی طرح دوران، تکوین کی حیثیت

سے حقیقی تبدل اور تغیر کا مفہوم حاصل کر لیتا ہے، تدر آفرینی کے نقطہ نظر سے وقت کے یہ تین پلو تخریب، تحفظ اور تخلیق (Destruction, Conservation, Creation) کے ہم معنی بن جاتے ہیں۔ تخریب کا عمل (دوسرے لفظوں میں قماری) اس لیے حقیقی ہے کہ تکوین بھی ہے اور تخلیق اسی وجہ سے ممکن ہے کہ وقت ابدیت میں تبدیل ہو جاتا ہے اور تخلیق ایک ابدی نظام کی صورت میں نمودار ہوتی ہے۔

(غالب کے الفاظ میں، آرائش جمال سے فارغ نہیں ہنوز: پیش نظر ہے آئینہ دائم نقاب میں، اور اقبال کی علامت میں، یہ کائنات ابھی ناتمام ہے شاید: کہ آرہی ہے دادم صدائے کن فیکوں)

وقت کے بارے میں اس بحث میں ایک اہم لکٹنے کو فراموش نہیں کیا جانا چاہیے کہ وہ انسانی وجود ہی ہے جو وقت کا وجود ان حاصل کرتا ہے۔ پاضی، مستقبل اور حال ایک غیر انسانی دنیا میں کوئی مفہوم نہیں رکھتے۔ انسانی شعور کی غیر موجودگی میں عالم محض تغیرات کا ایک سلسلہ ہے۔ تغیر، تکوین کا مفہوم صرف اسی عالم میں حاصل کرتا ہے جو انسانوں سے آباد ہے۔ یہ بات صرف انسانی دنیا ہی میں ممکن ہے اور انسانی سی ہی اس امکان کی ضامن ہے کہ تخریب، تحفظ اور تخلیق تاریخی عمل میں ایک دوسرے سے مربوط ہوں۔ اقبال کا یہ ایک اہم فکری شعری کارنامہ ہے کہ اس کے کشف وقت میں وقت کے سارے پلو ایک دوسرے سے مربوط نظر آتے ہیں۔

شاعری کا سنجیدگی سے مطالعہ کرنے والے اس امر سے واقف ہیں کہ وقت کا تخریبی پلو یعنی عمل تکوین کا منفی انداز شاعر کے حاس شعور کو اس کے تخلیقی یا دوایی رخ کے مقابلے میں زیادہ شدت سے ساتھ متاثر کرتا ہے۔ شیکھپر (5) نے بڑی شدت کے ساتھ اس بات کو محسوس کیا تھا کہ کوئی چیز وقت کی توارکے خلاف اپنی مدافعت نہیں کر سکتی۔ اس کے وجدان نے ہر چیز کو وقت

کے خلاف بر سر پیکار پایا۔ اقبال کی شاعری میں بھی وقت کا پہلا عرفان، ایک المناک احساس کا حامل ہے کہ عالم فطرت میں کسی شے کو دوام نہیں حتیٰ کہ حسن بھی عارضی ہے۔ یہاں روایتی نو فلاطونی تصور کو جو پیشتر اردو، فارسی شاعروں کا مشترک ورشہ ہے ایک ٹھیس پہنچتی ہے۔ اقبال کی شاعری کے درمیانی دور کی ایک معنی خیز نظم "حقیقت حسن" میں حسن خدا کے بالمقابل کھڑا ہوتا ہے۔ اس نظم کے ساتھ اقبال کی شاعری میں ایک نیا محرك داخل ہوتا ہے، یعنی محاورہ میں خدا و انسان اور بالآخر یہ محرك اقبال کی شاعری میں بار بار ابھرنے لگتا ہے۔

اقبال کے شعری سفر میں یہ نظم ایک سگ میل کی حیثیت رکھتی ہے۔ نظم کے پس منظر میں پر ٹکوہ عالم فطرت کا وجود محسوس ہوتا ہے جہاں کائناتی وقت کی حکمرانی ہے جس میں لمحات کا عبور، جو انسانی وقت کا ایک خاصہ ہے، مفقود ہے۔ لیکن شاعر کا تخیل کائناتی اور انسانی وقت کی اس خلیج کو پاتا ہوا نظر آتا ہے۔ جوں ہی خدائی کلمات ادا ہوتے ہیں، ستارے بھی جو بظاہر ابدیت کے حصہ دار دکھائی دیتے ہیں، عدم کے خوف سے سم جاتے ہیں۔ ہر چیز کو نگل جانے والا وقت حسن پر بھی شفقت نہیں کرتا۔ وقت کا یہ بے رحم بر تماو مستقبل کو فکر اور تردید سے معمور کر دیتا ہے اور اس لمحہ یہ سوال ابھرتا ہے کہ وقت کے اس تخربی اور ماہر ان پہلو پر فتح کیسے حاصل کی جائے؟ کیا فطرت کسی شے کا تحفظ بھی کرتی ہے؟ گوئے نے محسوس کیا تھا کہ یہ بات کہ فطرت اعلیٰ تر روحانی تو انسانیوں کو فنا ہو جانے والے گی قطعاً" خارج از بحث ہے۔ (6) فطرت ایسے سرمایہ کو اس طرح بر باد نہیں کرتی۔ دوسرے دور کی ایک نظم "طلاء علی گڑھ کالج کے نام" میں اقبال دوام اور بقا کے امکان کے کریباں کا سوال کا ایک جواب پالیتا ہے اور جس کے جواب کے پوشیدہ امکانات تدریجی طور پر اس کی شاعری اور فکر میں تفصیلی طور پر ظاہر ہونے لگتے ہیں۔ وقت کے تخربی عمل پر فتح پانے کا راز خود انسانی شخصیت کی گمراہیوں میں موجود ہے۔ ذوق طلب اور سوز ہی

شرط دوام ہیں:

موت ہے عیش جادوال، ذوق طلب اگر نہ ہو
گردش آدمی ہے اور گردش جام اور ہے
شمع سحر یہ کہہ گئی سوز ہے زندگی کا ساز
غم کدہ نمود میں شرط دوام اور ہے
جیسے جیسے اس کا شاعرانہ شعور پختہ ہوتا ہے، یہ خیال کہ عشق اور سوز
ہی دوام کے ضامن ہیں، اقبال کی شاعرانہ فکر میں مرکزیت حاصل کر لیتا ہے۔
قدیم ہند کے فن کارانہ ظلماتی تخیل نے رقص شیو کی علامت میں اس کائناتی
صداقت کو پیش کیا تھا کہ تجربہ اور تخلیق ایک ہی عمل کے دو پہلو ہیں۔
زر شستی رمزیت میں بھی زروان جو کائناتی وقت کا رمز ہے، خلق اور فقادونوں کا
ذمہ دار ہے اور یہی زروان کائناتی عمل کا محافظ بھی۔ اقبال نے بھی اس
زر شستی رمز، زروان کو وقت کے تخلیقی، تجربی عمل کی طاقت ور علامت کے
طور پر بتا ہے۔ سفر افلاک کے آغاز ہی پر اقبال کی نظر میں وقت کا راز فاش
ہوتا ہے اور وقت اور تقدیر کا ربط منکشف ہوتا ہے، فرشتہ وقت زروان، اس
راز کو بے نقاب کرتا ہے۔

گفت زروانم جہاں را قاہرم
هم نامم از نگہ ہم ظاہرم
بستہ ہر تدبیر با تقدیر من
ناطق و صامت ہم مخچیر من
غنجپہ اندر شاخ می بالد زمن
مرغک اندر آشیاں نالد زمن
دانہ پرواز من گردد نمال
ہر فاق از فیض من گردد وصال

ہم عتابے، ہم خطابے آورم
 تشنہ سازم تا شرابے آورم
 من حیاتم من مماتم من نشور
 من حساب د دوزخ و فردوس و حور
 آدم د افرشته در بند من است
 عالم شش روزہ فرزند من است
 ہر گلے کز شاخ می چینی منم
 ام ہر چیزے کہ می بنی منم
 در طسم من اسیر است این جہاں
 از دلم ہر لحظہ پیر است این جہاں

یہاں تک تو وقت اور تقدیر کے ربط پر وقت کی حکمرانی ہے اور زمانی جب کی فضاء شعور پر چھائی ہوئی نظر آتی ہے۔ تقدیر یا یہی فضاء اقبال کی ایک اور مشور نظم ”نواۓ وقت“ میں بھی محسوس ہوتی ہے۔ لیکن جاوید نامہ کی منزل پر وقت اور تقدیر کے ربط کا ایک نیا پہلو اقبال پر منکشف ہوتا ہے۔ افلاک کی سیر خود، زمان و مکان پر انسان کے غلبے کی علامت ہے۔ وقت پر فتح حاصل کرنے کے لیے اس شعور کی بیداری ضروری ہے کہ وقت ایک ناقابل تقسیم عمل ہے۔ ساعتیں اور لمحات وقت کو باقاعدے نہیں، یہ صرف انسانی ذہن کے ادراکی عمل کا ایک رخ ہے پیغمبر نے جو اس رمز سے واقف تھے، وقت پر کامرانی حاصل کی اور تقدیر ساز بھی بنے اور تاریخ کے منقلب بھی۔ اسی لیے اس نظم کے آخری دو شعر زروان کی امکانی نکست کا مردہ سناتے ہیں:

لی مع اللہ ہر کرا در دل نشت
 آں جوانمردے طسم من نکست
 گر تو خواہی من نباشم درمیاں

لی مرح اللہ باز خواں از عین جاں
یہ بات اہم ہے کہ اقبال کی نظر میں پیغمبر کی معراج، شعور وقت کے انقلاب اور اس شعور کی توسعے سے عبارت ہے:

از شعور است این کہ گوئی نزد و دور

چیت معراج؟ انقلاب اندر شعور

انقلاب اندر شعور از جذب و شوق

وا رہاند جذب و شوق از تحت و فوق

اسی واضح تصور کا اشارہ ہمیں اسرار خودی میں بھی دکھائی دیتا ہے،

جہاں اقبال نے مرد حرا اور وقت کے ربط پر روشنی ڈالی تھی۔ (7) جاوید نامہ اور

اسرار خودی میں اہم فرق یہ ہے کہ اسرار میں اقبال پر نظریے کا اثر زیادہ گمراہ تھا

اور اسی لیے تقدیر پر فتح کے لیے اس کا تخلیق، مستقبل کی ایک نئی نوع کا منتظر

تھا، جو را کب تقدیر بن سکتی تھی۔ دوسرے لفظوں میں ایک معنی خیز روحانی اور

انسانی انقلاب کے لیے وہ ایک نئی نوع کے ظہور کو ضروری قرار دیتا ہے۔ نئی

نوع کا یہ تصور حیاتیاتی نظریہ ارتقاء کی ایک بے جا توسعے ہے، جو شاعرانہ اعتبار

سے دل کش سی لیکن ظاہر ہے کہ موجودہ نسل انسانی کے لیے اس میں کوئی

جادبیت نہیں ہو سکتی، جس لمحہ اقبال کے شعری اور فکری وجود ان نے انسانی

خودی اور وقت کے بھاؤ کے درمیان ربط کو محسوس کر لیا، اقبال کی فکر اس غیر

ضروری حیاتیاتی مفروضہ سے آزاد ہو گئی۔ وقت کے بھاؤ اور انسانی خودی میں

تضاد کا ایک عنصر پہاڑ ہے۔ خود وقت کے اس بھاؤ سے بے نیاز نہیں رہ سکتی

کیونکہ وقت کا یہ بھاؤ ایک وجودی حیثیت رکھتا ہے۔ یہاں انسانی تقدیر کے نقطہ

نظر سے اہم سوال یہ ہے کہ انسان اس سیل میں دوام کیسے حاصل کرے اور اپنی

شخصیت یا خودی کو برقرار کیسے رکھے۔ اقبال اس بات پر مصر ہے کہ دوام،

انسان کے تخلیقی امکان کے دائرے میں ہے۔ انسانی خودی وقت ہی میں نہوں

حاصل کرتی ہے اور یہی وقت تاریخی زمانے کا بھی سرچشمہ بن جاتا ہے۔ انسانی خودی، وجودی حیثیت سے محدود ہے لیکن نمو کے اعتبار سے لا محدود امکانات کی حامل ہے۔ نمو کا یہ عمل چونکہ اختتام کو نہیں پہنچتا، اسی لیے یہ ابدی ہے اور چونکہ نمو کا عمل وقت میں واقع ہوتا ہے اسی لیے وقت کا دھارا ادبیت سے جاتا ہے۔ اس اعتبار سے ادبیت لا محدود امکانات کا دوسرا نام ہے۔ ادبیت زمانے کی نفعی نہیں بلکہ ابد خود لا محدود وقت ہے۔ یہ کائنات ناکمل ہے جو اپنے بطن میں نمو کے لا محدود امکانات کی حامل ہے۔ لیکن جہاں تک ان امکانات کے ظہور کا سوال ہے، کائنات اور عالم انسانی میں ایک بنیادی فرق ہے۔ عالم انسانی کے امکانات صرف سی انسانی ہی سے عالم ظہور میں آسکتے ہیں کیونکہ خود انسان نے اپنے آزاد ارادے سے نیابت کی ذمہ داری قبول کر لی ہے۔

یہاں اقبال اس کی اپنی مذہبی رمزیت کے باوجود مسلک انسانیت کے علم برداروں سے متفق ہے کہ انسان خود اپنی تقدیر کا خالق ہے۔ ہر واقعہ کو دوام حاصل نہیں یعنی یہ کہ ہر واقعہ تاریخ کا جزو نہیں۔ وہی مااضی جو حال کے لئے کا جزو بننے کی طاقت رکھتا ہے، تاریخ ہے۔ دوام کے مفہوم میں مااضی کے حال میں شامل ہونے اور مستقبل کا غصر بننے کی صلاحیت دونوں مضمر ہیں۔ اقبال کے الفاظ میں مرد آزاد ہی کا عمل، دوام کا حامل ہے یعنی وہی انسان اپنی تقدیر کا خالق ہے جو آزادی کے ساتھ اپنے اعمال کی تخلیق کرتا ہے۔ دوسرے لفظوں میں اس کا مفہوم یہ ہے کہ صرف آزاد انسان ہی تاریخ بناتے ہیں۔ غلام، اسیر ایام ہیں اور اسی لیے وہ تقدیر کو حادثات کا مراد ف قرار دیتے اور ان حادثات کو پلے سے متعین تقدیر کا عکس تصور کرتے ہیں۔ آزاد انسان تاریخ کے خالق ہوتے ہیں اور اسپنگلر کے الفاظ میں تاریخ ان کا ارادہ ہوتی ہے۔ تاریخ ان کے لیے حادثات کا نام نہیں۔ اقبال شاید عصری جرم فلسفی ہائیڈ گیر سے اتفاق کرتا کہ تقدیر مستند ریاست کی ایک شان ہے اور اسی لیے ہر چیز جو واقع

ہوتی ہے تقدیر نہیں رکھتی۔ (8) جس لمحے انسان شے بن جاتا ہے، اپنی تقدیر کو کھو بیٹھتا ہے اور صرف آزاد عمل ہی سے اپنی تقدیر پالیتا ہے۔ آزاد ارادے کا عمل ہی تاریخی عمل ہے اور اسی تاریخی عمل میں انسان خود اپنے آپ کو بدلتا ہے۔ ایسا ماضی جو کسی بھی فرد کے شعور کا حصہ نہیں، وہ تاریخ کا بھی ماضی نہیں۔ اقبال نے وقت کے اس پہلو کی انتہائی فن کارانہ تصوری اپنی لاڑوال نظم "مسجد قربطہ" میں پیش کی ہے۔ اس مسجد کی سیر، اس کو ایسے ماضی میں غوطہ زن ہونے کا موقع فراہم کرتی ہے جو خود اس کا ماضی ہے۔ اس کی زندگی کا یہ لمحہ تاریخ کو محض و قوفی طور پر یاد کرنے کا لمحہ نہیں بلکہ یہ ایک ایسا لمحہ ہے جس میں ماضی زندہ ہو جاتا ہے۔ وہ ذہنی دیوار جو ماضی کو حال سے جدا کرتی ہے نوٹ جاتی ہے اور حال ماضی سے اس حد تک قریب ہو جاتا ہے کہ ماضی، حال کا تسلسل بن جاتا ہے اور پھر اقبال کا تخلیل ایک ایسے مستقبل کی جانب پرواز کرتا ہے جو ایک زندہ، تو انا اور تاریخ کے شعور کے حال انسانی گروہ کا منتظر ہے جو اپنے طاقتوں عمل سے اس مستقبل کو حال کی صورت عطا کر سکتا ہے۔ مسجد قربطہ، شاعر کے لیے اپنگل کے الفاظ میں ایک مختلف مکان نہیں بلکہ اس کے تخلیل کے لیے تکوین پذیر وقت کا ایک نموذجی واقعہ ہے۔ ماضی ایک ایسے مستند حال کی صورت میں نمودار ہوتا ہے جس کو ہائیڈر گیر نے "کشف کے لمحے" سے تعبیر کیا تھا۔ اگر تمام حادثات کا سرچشمہ سلسلہ روز و شب ہے، تو ظاہر ہے کہ موت ہی حادثات کے اس سلسلہ کا انجمام ہے۔ کائنات کا کوئی مظہر موت و حیات کے اس نظام سے مستثنی نہیں۔ جب کار جہاں بے ثبات ہے تو مجذہ ہائے ہنر بھی آنی و فانی ہیں اور صرف ایک مستند شخصیت (مرد خدا) کی تخلیق ہی وقت کے اس بھاؤ کا مقابلہ کر سکتی ہے۔ اس پر موت کا سایہ نہیں منڈلاتا، اس لیے کہ عشق اس تخلیق کا محرك ہے اور خون جگر سے اس کی نمودر ہوتی ہے۔ عشق ہی حال کے لمحے فانی سے انسانی تقدیر کو بلند کر سکتا ہے۔ عشق ہی کو دوام ہے اور

عشق ہی میں دوام کراز ہے۔ ایسا ہی ایک کارنامہ ”بے“ اور ”تھا“ کی قیود سے آزاد ہے۔ نظم کا انجمام:

نش ہیں سب ناتمام خون جگر کے بغیر
نغمہ ہے سو دائے خام خون جگر کے بغیر
اس امر کی جانب اشارہ کرتا ہے کہ ”دوام“ حاصل کرنے، تاریخ کا حصہ بننے اور تقدیر کی منزل تک پہنچنے کا صرف ایک راستہ ہے اور وہ ایک ایسا استناد (Authenticity) ہے جہاں تک رسائی اسی شخصیت کو حاصل ہو سکتی ہے جس نے وقت کے بھاؤ پر قابو پالیا ہے۔ ”دوام“ اور ”دوران“ میں ایک اندر ہونی ربط ہے جو دوران کا سرور حاصل کر سکتے ہیں۔ انہی کے نصیب میں دوام بھی ہے اور تاریخ بھی۔ تقدیر کا مالک ہونا موت پر قابو پانے کے مترادف ہے۔ موت پر فتح، موت سے گریز پر نہیں بلکہ حال کے لمحے سے بلند ہونے اور عمل کے ذریعہ وقت کے ریگ زار پر اپنی زیست کی مرثیت کرنے پر مبنی ہے۔ یعنی تقدیر کا حامل ہونا اور تاریخ کا حصہ بننا ایک ہی عمل کے درج ہیں۔ اسی شاعرانہ خیال کو اقبال نے اپنے خطبات میں واضح تر انداز میں پیش کیا ہے کہ ”حیات دوام“ ایسی تقدیر (Destiny) جس کو حاصل کرنا ہر ایک کی قسم نہیں۔ اگر انفرادی بقاء ایک حق نہیں ہے بلکہ شخصی محنت کا نتیجہ ہے تو ظاہر ہے کہ ”تاریخیت“ اور ”تقدیر“ میں ایک قریبی رشتہ ہے۔ بقاء دوام، وقت کا ٹھہراؤ نہیں ہے بلکہ وقت کا ایک مختلف اظہار ہے۔ جس شے کو ہم ابدیت کہتے ہیں وہ مستقبلیت (Futurity) ہے اور ابدی مستقبل ایسا بے زمان تسلسل نہیں جس میں کوئی واقعہ نہ ہو بلکہ شخصیت کے لامحدود عروج کا دوران مسلسل ہے۔

اس بحث سے ایک اہم نتیجہ برآمد ہوتا ہے کہ انسانی شخصیت اور وقت ساتھ چلتے ہیں اور ”تقدیر“ وقت کے نظام کے باہر نہیں بلکہ وقت

کے نظام ہی میں حاصل ہوتی ہے۔ کوئی تجربہ ایسا نہیں جو وقت کے باہر ہو۔ یہ ضرور ہے کہ وقت کی کئی ایک سلطات ہیں اور وقت کے تجربے کے تجربے کے کئی ایک پلو ہیں۔ اعلیٰ ترین وجدان بھی وقت کے نظام سے ایک رشتہ رکھتا ہے۔ تاریخ خود وقت کا ایک نظام ہے اور جہاں تک انسانی تقدیر کا تعلق ہے، تاریخ سے اس کا قریبی ربط ہے۔ وہی جو ایک نظام حیات کو بدل سکتے ہیں، تقدیر رکھتے ہیں اور جو نظام حیات کو بدلتے کی طاقت رکھتے ہیں، تاریخ ساز بھی ہیں اور خود تاریخ بھی

(World - Historical)

اقبال کے ان افکار پر تقيید کی کافی گنجائش ہے، اس کی فکر میں عام انسان کے لیے کوئی مقام نہیں۔ یہاں ہم حافظ کی اس دنیا کا تجربہ حاصل نہیں کرتے جو فن اور حسن کے اندر ڈوب جانے کا نام ہے۔ اقبال کی فکر، ایسے ہی افراد کے لیے ہے جو واقعی شخصیت کے حصول کے طلب گار ہیں۔ ان لوگوں کے لیے اس کے مے غانے میں گنجائش نہیں جو ازل کا سرور حاصل کرتے رہتے ہیں اور جنہیں ابد کی فکر نہیں۔ یہ وہ لوگ ہیں جو ازل کے سرور سے ابد کا تجربہ حاصل کرتے ہیں۔ اسی لیے جہاں اقبال کی تدریشناسی ضروری ہے وہی اقبال کو معیار بنا، نظر کو محدود کرنا ہے۔ اقبال بیسویں صدی کی مقتدر آواز ہے۔ وہ ایک اعتبار سے نیشنی اور بارکس کا رفیق ہے جن کے لیے سب سے اہم مشغله، انسان کی تقدیر کو بدلنا تھا۔ لیکن بیسویں صدی کے اس آخری دور میں حساس ذہن یہ پوچھ بکتا ہے: کس کے بس میں ہے کہ انسان کی تقدیر بدلتے؟ لیکن اس عظیم بایوسی میں اقبال کی یہ صدا: ”یہداں بکمند آور، اے ہمت مردانہ“ حق پندوں کو شہادت کے لیے اکساتی ہے۔

حوالے اور اشارے

- McTaggart : Philosophical Studies London, 1934 -۱
- Brown, E.G : Literary History of Persia, London. -۲
- ۳۔ ڈاکٹر خورشید الاسلام نے اپنی تصنیف غالب میں اس نوع کے ادب کی مثالیں پیش کی ہیں۔ ملاحظہ ہو غالب، علی گڑھ ۱۹۶۰ء
- ۴۔ یہاں میں نے جدیدیت (Modernity) کی اصطلاح خاص مغربی مفہوم میں استعمال کی ہے۔ اس کا ربط اردو کی حالیہ جدیدیت کی تحریک سے نہیں۔ اس اصطلاح کے بارے میں مغربی تغییر اور فلسفیات ادب میں کئی اشارے ملتے ہیں۔
- Shakespeare : Sonnets xv -۵
- Goethe : Wisdom and Experience -۶
- ۷۔ اقبال نے اسرار خودی میں نیابت الٰہی کے تصور پر خصوصیت سے زور دیا ہے۔
- Heidegar : Time and Being (English Translation) -۸